

# L-Armar tal-Pjazza għall-Festa ta' Marija Bambina

80 Anniversarju minn meta saret din l-Opra fl-1928

John Magro

*L-armar tal-festa tal-Vitorja li jintrama' fil-pjazza tar-raħal tagħna n-Naxxar, din is-sena jagħlaq 80 sena minn meta ntrama' l-ewwel darba lest minn kollox. Dan l-armar, li sar fuq medda ta' erba' snin biss, għandna niehdu hsiebu għaliex huwa xhieda tal-hegga u s-sengħa kbira li kellhom missirijietna. Dan hu tassew patrimonju Naxxari.*

Ftit li xejn insibu tagħrif bil-miktub dwar l-armar tal-pjazza billi l-inizjattiva tal-proġett kienet tal-Markiż John Scicluna,<sup>1</sup> benefattur kbir tar-raħal tagħna, tal-Kaptan Robert Mizzi<sup>2</sup> u ta' diletantanti oħra Naxxarin. Jiena ktibt dan l-artiklu minn informazzjoni li harget fil-passat, minn dak li smajt mid-diletantanti u milli qalli Maestro Joseph Fenech. Ma' dan, židt xi tagħrif iehor li qatt ma' kien hareg qabel. Bhala kitba mxejt fuq il-manuskritt ta' Gużepi Grima *Ta' Marikarm*, li jinsab fl-Arkivju tal-Parroċċa.<sup>3</sup>

## Bidu


Fil-bidu ta' l-għoxrinijiet kien hemm il-hsieb li jsir armar gdid għall-pjazza. Fis-sena 1925 beda x-xogħol u tlestiet wahda miż-żewg Piramidi (Gastri jew Pilandri) l-kbar li kellhom jitqiegħdu maż-zuntier tal-Knisja. Din giet esposta għas-sodisfazzjon tal-poplu u hallas għaliha l-Markiż John Scicluna. Fis-sena ta' wara, fl-1926, tlestiet piramida oħra bħal dik tas-sena ta' qabel.<sup>4</sup>

Fl-1927 l-armar li jikkonsisti fi tnax-il Trofew, għaxar Gastri, tnejn minnhom kbar, maħduma mill-ferrobattuto u disa' Pedistalli bl-anġli fuqhom. Dan kollu ntrama fil-pjazza iżda kien għadu mhux lest mid-dekorazzjoni. L-armar tlesta minn kollox fis-sena ta' wara, fl-1928.

## Stil

Dan l-armar hu magħmul minn taħlita ta' stili differenti. Waqt li l-armi tat-trofej kif ukoll il-qsari žgħar tal-pilandri b'dawk l'uċuh grotteski, joqorbu lejn l-istil Barokk.

Il-pedistalli bl-anġli kif ukoll il-kolonna tal-gastri bil-pilandri huma taħlita ta' l-istili Neo-Klassiku u dak imsejjah "Art Nouveau" jew "Stile Liberty". L-istil li kien popolari f'dik l-epoka.



*Disinn tat-Trofew l-Antik (circa 1865), x'aktarx li hu ta' Dr Nikola Zammit*

Il-proporzjon hu meqjus u eleganti. Xejn ma hu magħmul goff. Dan juri l-kapaċità tad-disinjatur kif ukoll is-sengħa kbira ta' min hadmu. Xi rhula oħra kienu ppruvaw




Ritratti mill-ktieb originali, "Per L'Arte IV", minn fejn id-disinjatur ha l-elementi dekorattivi għall-armor tal-festa fin-Naxxar. Xi whud minn dawn l-elementi ta' l-istil 'Liberty', intużaw ukoll fl-armor ta' Birkirkara u ta' l-Imsida. B'hekk nikkonkludu li d-disinn sar minn id wahda, cioè Giuseppe Muscat, Ta' Mas.



Dettall minn wieħed mill-pedistalli tal-pilandri ta' fuq iz-zuntier.



Vittorio Scerri, (1858-1942), ritratt meħud fl-1929. (bil-kortesija ta' Mro. Joseph Fenech)



Giuseppe Muscat (1886-1947), Ta' Mas id-disinjatur prinċipali ta' l-armor tal-pjazza. (bil-kortesija tal-familja Muscat)






*Pittura fuq id-drapp, xogħol Ġuzè Muscat, Ta' Mas. Innutaw ix-xandrija li Ġuzè kien ihobb idahhal hafna fid-dekorazzjoni li hu kien jagħmel. Din insibuha kemm fl-armar tal-Pjazza kif ukoll fiċ-ċelu tal-Pavaljun. (Bil-kortesija tal-familja Muscat)*


jimitawh, pero' b'rizultati skarsi, għaliex dan kien xogħol li sar min-nies ta' sengħa kbira, b'rizorsi llimitati, bis-saħħa tal-benefattur Naxxari, il-Markiż John Scicluna (t.16. ix.1903-m.14.ii.70).

### **Jidhlu l-Imghallmin**

Min kienu dawk l-imghallmin li hadmu fix-xogħol ta' l-armar tal-pjazza? Dak iż-żmien, il-Markiż Scicluna kellu jaħdmu miegħu fid-Dragnara fejn kien joqgħod, hafna nies tas-sengħa, fosthom hafna mghallmin Naxxarin. Ix-xogħol fuq l-armar beda hemm. Id-disinjaturi ewlenin ta' dan il-kapulavur



*Ritratt tal-Imghallmin mastrudaxxi, li hadmu fl-Armar tal-Pjazza. Fejn naraw mil-lemin għax-xellug; Giuseppe Decelis, (1891-1960), Ta' Frejbusa u Carmelo Borg (1896-1936), Ta' Bejbet, bilqiegħda. (Misluf minn Toni Decelis).*



*Ritratt ta' Karmnu Mallia (1880-1930), statwarju (alliev ta' Karlu Darmanin) minn Hal Qormi, missier Xandru Mallia, statwarju hu wkoll. Hadem l-Irxox t-n-Naxxar (1945-6).*

kienu Giuseppe Muscat *Ta' Mas*<sup>5</sup> u Alfredo Azzopardi.<sup>6</sup> Taw sehemhom ukoll il-Kapt. Robert Mizzi kif ukoll il-mastrudaxxi Carmelo Borg *Ta' Bejbet*<sup>7</sup> u Giuseppe DeCelis *Ta' Frejbusa*<sup>8</sup> li kienu mharrġin tajjeb ukoll fid-disinn.

L-imghallmin mastrudaxxi li dak iż-żmien kienu jaħdmu mal-Markiż u li mexxew dan il-proġett, kienu l-istess Carmelo Borg u Giuseppe DeCelis li semmejna qabel. Ix-xogħol inbeda fid-Dragnara fejn kien isir ix-xogħol preparatorju. Wara li jitlesta, kien jingieb f'kaxxi u x-xogħol kien jitkompli fil-maħżen tal-Palazz "Parisio" u fi kmamar oħrajn fl-istess Palazz fin-Naxxar.

Hawnhekk, wiehed jista' jgħid li kull min seta' jgħin fix-xogħol, ta sehem. Fost dawn il-mastrudaxxi Naxxarin li taw daqqa t'id insibu lil Ġanni, missier Carmelo Borg, u wliedu Manwel u Pietru; Mose' Attard *Tat-Tapp*; Ġio.Maria Pirotta *T'Azzar*; Fabrizio Galea *Tal-Vjatku*; Ninu Gauci l-*Gwerrier*; Salvu u huh Ġuzeppi Camilleri *Ta' Gabuba*; Ġuzeppi Grima *Ta' Marikarm*; Karmnu Cachia *Ta' Hammarun*; Anġlu Gauci *Taċ-Ĉonk*; Żaru Camilleri *Ta' Harbat*; Salvu Gauci *Il-Poħħu*; Ġuzeppi Deguara *Tal-Patri*; Ġuzeppi Agius *Id-Dissi*, u oħrajn.<sup>9</sup>



Ritratt mehud fl-1927 fejn nàraw l-armar fil-festa tal-Vitorja. Innutaw li l-Pilandri ta' fuq iz-zuntier lesti miż-żebgħa, filwaqt li l-bqija tal-armar l-ieħor għadu bl-‘undercoat’.

L-iskultura fina fl-injam mastizz hija xogħol l-iskulturi Alfredo Azzopardi mill-Imsida, Antonio Agius mill-Birgu u ieħor min-Naxxar jgħidulu *Ta' Dun Piet*.<sup>10</sup> Il-borduri dekorattivi magħmulin mill-pasta mal-pilandri u l-pedistalli ta' l-Angli huma xogħolhom ukoll. L-armar, minbarra xogħol fl-injam, fiħ hafna xogħol ta' hadid u ferrobattuto bħal pilandri bil-weraq tagħhom. Il-ħaddieda Naxxarin, magħrufin għax-xogħol tagħhom urew kapacità kbira fix-xogħol ta' dan l-armar li fiħ ukoll hafna xogħol ieħor ta' hadid li ma jidhirx minn barra.

Il-ħaddieda Naxxarin kienu Carmelo Calleja, u hūh Vincenzo *Ta' Pietru Pawl*; Giuseppe Mercieca *Ta' L-Għafsa*; Rikardu Borg; Fidiel Pirotta u ibnu Abel *T'Azzar*; Vittorio Attard *Il-Lurlu*; Mose' Balzan *Ta' Lilop*; Vincenzo Scerri *Tal-Kik*; Ġuzeppi Muscat *Ta' Benedittu* u hūh Manwel fost l-oħrajn.<sup>11</sup> L-imghallem Carmelo Calleja ħadem l-ewwel pilandra bil-weraq tagħha, għall-kolonna ta' fuq iz-zuntier biex il-ħaddieda l-oħra jagħmlu bħala.<sup>12</sup>

Kulhadd kien fuq il-linja tax-xogħol tiegħu, saħansitra fid-dekorazzjoni u l-pittura. Min kien jispeċjalizza fuq tip ta' kulur marmorju u min fuq ieħor.<sup>13</sup> Id-dekoraturi kienu s-surmast Vittorio Scerri *Ta' Saverja* u Michele Fenech *Ta' l-Orbu*. It-tnejn li huma kienu jispeċjalizzaw hafna fl-imitazzjoni ta' l-irħam, (Pittura Marmorea). Dwar

l-induratura, Joseph Fenech isemmi lil ċertu 'Ciancio'. Ġuzeppi Scerri *Ta' Vitor l-Organista* ħadem mil-landa, il-kruċetti ta' fuq l-antarjoli tat-trofej forma ta' salib tal-Kavallieri.<sup>14</sup> Dan ħadimhom f'dar numru 14, Pjazza Vittorja.<sup>15</sup>

Biex jingabru l-fondi meħtieġa għall-hlas ta' l-Angli u għal spejjeż oħra kien tlaqqa' kumitat immexxi minn Pawlu Catania (1899-1978), ħaddiem ieħor mal-Markiz.



Ritratt ta' wahda mill-Armi tat-Trofej, pittura ta' Vittorio Scerri. Innutaw is-swaba tal-puttini skulturati fl-injam. Il-puttini jintramaw ma' dawn l-armi.



## L-1927 u l-Armar ġdid tal-Pjazza

Fuq dan l-armar tkellimt ma' Mro. Joseph Fenech li f'dak iż-żmien kellu 10 snin. Ġużeppi ta' spiss kien imur ma' nannuh, Vittorio Scerri li kien qed jiddekora l-armar. Ġużeppi qalilna hekk:

“Sa minn qabel l-1927 kien inbeda x-xogħol fuq l-armar ġdid u uniku li kellu jzejjen il-Pjazza tan-Naxxar fil-festa tal-Vitorja. Xogħol li kien imħallas kollu mill-Markiz John Scicluna (iċ-Cisk), li kien benefattur kbir tan-Naxxar.

Meta fl-1927 tlestew il-kolonna għall-pilandri, il-pedistall għall-aṅġlu u l-kolonna bl-arma għat-trofew, dawn intramaw hdejn il-Madonna tal-Karmnu sabiex jarawhom in-nies qabel ma jiġu ddekorati, impittra u ndurati. Ix-xogħol ta' dekorazzjoni kellu jsir fil-maħżen tal-Palazz quddiem l-istatwa ta' San Ġużepp, qrib tal-knisja. In-nies li kellhom jagħmlu dawn ix-xogħolijiet kienu l-induratur 'Ciancio', Vittorio Scerri u Mikiel Fenech. Ciancio kien jieħu hsieb jindura l-iskultura ta' l-injam billi l-ewwel jagħti l-mordent, li kienet bħal żebgħa safra biex fuqha jitpoġġa d-deheb. Vittorio Scerri kien jieħu hsieb iż-żebgħa li kellha tkun 'imitazzjoni perfetta' ta' rħam aħdar, iswed u abjad. Mikiel Fenech kien jieħu hsieb l-irħam isfar, aħmar u kannella. Kienu jimitaw ukoll 'Mużajk' ta' lewn differenti fil-baži taz-zokklatura tal-kolonna u mkejjen oħra.

Vittorio kien ipitter biż-żejt is-simboli tal-Madonna (invokazzjonijiet mil-Litanija bħal *Turris Davidica*, *Stella Matutina*, *Rosa Mystica* etc.).<sup>16</sup> L-ewwel kien jagħmel 'sketch' bil-lapes u 'carbonella' fuq mudell tal-karta strazza, wara kien ipoġġi l-mudell f'postu, fil-fond (jew l-iskudett) ta' l-arma tat-Trofew u jibda jabbozza s-sugġett li jkollu. Dan kien jiġi rfinat biż-żebgħa taż-żejt. Meta sar it-tiġdid taż-żebgħa ta' l-armar, dawn l-armi baqghu kif għamilhom originarjament Vittorio Scerri”.


Is-Sur Victor Gauci ha hsieb iġedded iż-żebgħa tal-armar peress li biż-żmien kienet intilfet u riedet tiġdida. Dan ir-restawr sar kemm fis-sittinijiet (1965-68), kif ukoll 30 sena wara fid-disgħinijiet (1994-96).






*Ritratt ta' Carmelo Fenech (1919-72), (li jiġi n-neputi ta' Vittorio Scerri), ma' wahda mill-bandalori godda tat-trofej. Meħud f'Santa Marija tax-Xagħra, fejn sar ix-xogħol. (ritratt 4/9/1968). (Misluf minn Charles Attard).*

## L-Aṅġli

L-aṅġli sbieħ, mislutin u kulur il-bronż, huma mlibbsin l-ilbies bil-piegi naturali li qishom tad-drapp veru. Huma raffigurati fuq sħaba bi gwenħajhom ippuntati miftuħin, qishom għadhom kif niżlu mis-smewwiet u qagħdu b'riġel wiehed biss, kemm kemm



*Il-'crane' li beda jintuża flok is-sellum forċi biex jintrama l-armar tal-Pjazza. (3.ix.1972). Ritratt N. Grech. (Misluf minn Charles Attard).*



Disinni minn Ġużeppi Grima (1887-1960), Ta' Marikarm, ta' xi armar li kien jintrama fil-Pjazza qabel l-1927.

imissu l-pedistalli. Kull wiehed minn dawn l-angli, f'id minnhom ghandu pilandra zghira tal-hadid filwaqt li fl-id l-ohra qed izomm simbolu tal-Madonna.<sup>17</sup> Dawn l-Angli tal-kartapesta, 9 kbar u 24 Puttini, (2 ma' kull Trofew), x'aktarx li huma xoghol l-istatwarju Karmnu Mallia, *il-Lhudi* minn Hal-Qormi, minhabba li jixbhu hafna lix-xoghol ta' Karlu Darmanin, ghalkemm ma sibt xejn miktub li huma tieghu. Karmnu Mallia kien l-alliev ewlieni ta' Darmanin u kien xtara hafna mill-forom tal-korpi u l-ucuh minghandu.<sup>18</sup>

Meta sar l-ewwel restawr fis-sittinijiet, l-angli gew irrestawrati wkoll. Dan ir-restawr sar mill-istatwarju Xandru Mallia (1912-1970), iben Karmnu *I-Lhudi*.<sup>19</sup> Peress li kien hemm xi gwienah neqsin, dawn saru mill-istess forom li kienu saru bihom originarjament.

Billi dawn l-angli kienu tal-kartapesta u

din il-festa tigi fil-bidu ta' Settembru, zmien ta' taqlib fit-temp, kull sena trid tirranga xi hsarat li jgarrbu. Ghalhekk kienet ittiehded decizjoni li dawn isiru tal-'Fibre'. Dan ix-xoghol sar bejn l-2000 u l-2003 ghas-somma ta' LM5220 jew LM580 kull angli. Dawn il-flus thallsu minn diversi benefatturi, soċjetajiet Naxxarin kif ukoll mill-fondi tal-gbir ghall-festa<sup>20</sup>.

### Manutenzjoni u Restawr

Ghal snin twal dan l-Armar qatt ma kellu manutenzjoni u ghalhekk gratlu hafna hsara. Barra minn hekk, il-post fejn jintrefa' kien umduz hafna tant li, hafna miż-zebgħa tqaxxret u hafna mill-injam issewwes waqt li partijiet mill-iskultura kienet nieqsa.

Fis-snin hamsin kien sar tentattiv biex dan l-Armar jigi rrestawrat. Kien hemm min oppona u qamu xi kwistjonijiet. Kienet inqalet kontroversja ghaliex xi whud ma qablux li tintmess id-dekorazzjoni. Riedu li dik li kien hemm tigi biss irrestawrata biex jibqa' l-original. Dan ma kienx possibli. L-istat taz-zebgħa tant kien hazin li ried isir kollox mill-gdid.

Fis-sittinijiet, l-armar kien verament fi stat hazin. Wara aktar minn tletin sena kien beda jitkisser u z-zebgħa spiccat! Kien Victor Gauci<sup>21</sup> *Ta' Consiglia*, li ha l-inizjattiva biex din l-opra ma tintlifix. Dan ma kienx xi proġett facli u bilfors ried l-ghajnuna. Victor tkellem ma' Ġużeppi Attard *Tax-Xewwiek*, li kien mastrudaxxa kapaçi u ma' Ċensu Fenech *Ta' Bla Snien*, fuq l-istat xejn felici li kien jinsab fih l-armar u ddecidew li jkellmu lill-Arcipriet Dun Pawl Said.<sup>22</sup> Qalulu bil-hsieb tagħhom u dan accetta.

Qabel beda x-xoghol ftehm u li Ġużeppi Attard ikun responsabbli mix-xoghol ta' l-injam. Kellu bicca xoghol kbira ghax kellu jibdel injam li kien msewwes u jirranga wkoll l-iskultura nieqsa li kien hemm. Ċensu Fenech kien responsabbli mill-preparazzjoni taz-zebgħa qabel id-dekorazzjoni. Din kienet bicca xoghol tedjanti hafna ghaliex ried jahraq iz-zebgħa l-antika, titnaddaf sewwa u wara jinghata passata bil-minju minn barra



u minn gewwa għas-saħħa ta' l-injam. Wara jingħataw zewġ passati bojod biex ikunu ta' bażi għad-dekorazzjoni li kellu jieħu ħsiebha Victor Gauci.<sup>23</sup> Meta tlestew xi kampjuni tad-dekorazzjoni, dawn intwerew lin-nies u ntlagħhu tajjeb. Ix-xogħol fuq l-armar tkompla u ġew oħrajn jagħtu l-ghajnuna tagħhom.<sup>24</sup>

Barra dan ix-xogħol, riedu jinbidlu 12-il



Wieħed mill-pedistalli li fuqhom jistrieħu l-Angli tal-pjazza.



Detall ta' wieħed mill-pedistalli ta' l-Angli tal-pjazza.

bandalora u d-drapp tat-72 standard tat-trofej. Din ir-responsabilità hadha f'idej Carmelo Fenech *Tat-Tilambomm*, li għamel anke l-pittura fuq il-bandalori. Karmnu Bellia u Salvatore Camilleri *iċ-Ċaku*, hadu ħsieb li jbiddu s-sistema ta' l-elettriku tal-pilandri. Dawn il-pilandri sarulhom xi tiswijiet minn Ġużeppi Galea. Dan ir-restawr kollu sar filmażen ta' l-Armar fi Triq l-Oratorju ħlief għad-drapp, li sar fil-Kappella ta' Santa Marija tax-Xagħra. Sentejn shaħ ta' xogħol nhar ta' Sibt, Hadd u granet oħra matul il-ġimgħa bejn l-1965 u l-1968. Kollox sar kif ippjanat. Kienu ntefqu LM500 u x-xogħol sar kollu b'xejn.<sup>25</sup>

Dan l-armar għadna ngawduh sal-lum bis-saħħa ta' dawn in-Naxxarin qalbiena. Huma għarfu japprezzaw l-arti li kien fih u ta' patrijotti li kienu, ma hallewhx jinqered. Dan ix-xogħol fuq l-armar sar fost hafna sagrafiċċi personali u ġie rrestawra kif qegħdin narawh illum. Għalhekk għandna dejjem nibzghu għalih u ma nitraskurawhx għaliex hija opra ta' arti kbira, frott is-sengħa Naxxarija maħdum min-Naxxarin għall-imħabba tal-Vergni Marija Bambina, Patruna tar-raħal tagħna.

Dan l-artiklu niddedikah lil dawk in-nies li hadmu f'dan l-armar kif ukoll, lil dawk id-dilettanti kollha Naxxarin li hallew din id-dinja għall-hajja aħjar, speċjalment lil Joe Agius, Salvatore Camilleri u Victor Gauci li hallewna matul din s-sena.



## Noti:

- 1) Artiklu; 'Naxxarin Bhalna, Il-Markiż John Scicluna'. (Programm Festa, Għaqda Mużikali Vittorja Naxxar 2007).
- 2) Il-Kapt. Robert Mizzi, (t.16.vi.1879-m.03.iii.1962). Fis-sena 1918 ġie joqgħod in-Naxxar. Hu kien irtirat mir-'Royal Malta Artillery' (R.M.A.), kien mill-Birgu u kien jiġi z-ziju tal-mara tal-Markiż John Scicluna. Kapt. R. Mizzi kien disinjatur u dekoratur, mexxej mill-aqwa u benefattur kbir ta' din il-parroċċa. Huwa mill-ewwel daħal fl-ispirtu tar-raħal u medd għonqu għax-xogħol. Beda jieħu hsieb il-festa ta' barra. Fl-1920, meta kienet spicċat il-gwerra, il-festa kibret. L-arma kollu ta' barra (il-qadim), ġie miżbugħ (jew impitter), mill-gdid taħt id-direzzjoni tal-Kapt R. Mizzi u hu stess hađem fil-pittura.
- 3) Giuseppe Grima: Manuskrift A.P.N. 'Tifkiriet u Ahbarijiet fuq il-Festi Titulari li saru fil-Knisja Parrokkjali u Matrici Tagħna n-Naxxar'.
- 4) Ix-xogħol fl-injam ta' dawn iż-żewġ Piramidi l-kbar ta' maz-zuntier, sar kollu kemm hu minn Giuseppe DeCelis. Komm. verbali diretta minn Anthony Decelis (iben Giuseppe).
- 5) Giuseppe Muscat jew Gużé Ta' Mas (1886-1947), minn B'Kara. Disinjatur u dekoratur. Programm tal-Festa 2007.
- 6) Alfredo Azzopardi (1880-1949). (Programm tal-Festa 2007); Disinjatur, skultur u statwarju.
- 7) Karmnu Borg Ta' Bejbet (1896-1936); Mastrudaxxa. Fil-bidu tal-għoxrinijiet mar għal xi żmien 'Detroit', fl-Amerika, flimkien ma' Naxxarin ohra biex jaħdem. Miet b'disgrazzja, l-għada li taret il-kamra tan-nar tan-Naxxar, Il-Hadd 14 ta' Ġunju 1936 f'eta ta' 40 sena. Sakemm kien għadu hađ kien wieħed li jarma l-Pavaljun wara li sar fl-1927, flimkien ma' Gużepi DeCelis.
- 8) Giuseppe DeCelis Ta' Frejbusa (t.30.viii.1891-m.31.v.1960); Mastrudaxxa. Ta' 18-il sena, fl-1910, mar l-Amerika fuq l-S.S. Excelsior sa Southampton u minn hemm qabdu l-S.S. Olympic għal New York fl-Amerika.
- 9) Xi whud minn dawn l-ismijiet għaddihomli s-Sur Charles Attard.
- 10) Ibid Charles Attard.
- 11) Gauci. G. Festa 1997.
- 12) Ibid Charles Attard.
- 13) Komunikkazzjoni verbali diretta minn Mro. Gużepi Fenech.
- 14) Is-Salib bi tmien ponot ta' l-Ordni tal-Kavallieri ta' San Ġwann juri t-tmien Bejtitudnijiet ta' Sidna Ġesù Kristu.
- 15) N.Grech. Prog.; 'Peace Band Club' Festa 1994.
- 16) Invokazzjonijiet bil-Latin mil-Litaniya tal-Madonna fuq it-trofej tal-pjazza huma: (Nibdew mit-Trofej ta' quddiem il-Kazin tal-futbol u nibqgħu nduru mal-Pjazza); (1) Causa Nostrae Laetitiae; (2) Virgo Potens; (3) Rosa Mystica; (4) Virgo Praedicanda; (5) Turris Davidica; (6) Turris Eburnea; (7) Stella Maris; (8) Ave Maria; (9) Regina Sine Labe Concepta; (10) Regina Virginum; (11) Speculum Justitiae; (12) Stella Matutina.
- 17) Simboli ta' l-Angli. Nibdew mill-Anglu ta' hdejn l-ispizjar: (1) Werqa taż-żebbuġa; (2) Werqa tal-Palma; (3) Xandrija; (4) Girlanda tar-Rand; (5) Ġilju; (6) 12 -il Kewkba; (7) Xettru; (8) Sejf; (9) Kuruna. Originarjament kien hemm il-hsieb li dawn l-Angli kellhom isiru ta' l-injam. Komm. verbali diretta minn Frans Muscat.
- 18) Carmelo Mallia; (1880-1930). 'Bla dubju ta' xejn l-alliev li spikka minn taħt idejn Karlu Darmanin (1825-1909), kien Karmnu Mallia jew *il-Lhudi*. Hađem hađna xogħolijiet li baqa' magħruf għalihom sal-gurnata tal-lum. Fost dawn insibu l-vara titulari tad-Duluri ġo San Pawl il-Baħar, (għalkemm Patri A. Bonnici jgħid li sab dokument li juri li hi ta' Darmanin). Mallia kellu hađna xogħolijiet ġo l-Imqabba, Hal Għaxaq u ġo raħal twelidu Hal-Qormi. Forsi l-iktar statwa magħrufa li kellu ġo Hal-Qormi kient il-vara ta' San Ġorġ fuq iż-żiemel li wara kienet intbagħtet ir-Rabat, Ghawdex. Mallia kien jaħdem fil-ħanut tax-xogħol f'numru 178, 'Strada Reale' San Ġorġ Hal-Qormi, u kien joqgħod nru.21, Triq San Gużep, Hal-Qormi stess. (Mill-ktieb 'Il-Karmelitani f'Santa Venera' ta' Patri Serafin Abela O.Carm. p. 57).
- 19) Xandru Mallia *Tal-Lhudi*, statwarju, iben Karmnu Mallia. Fost xogħolijiet minn tiegħu nsibu l-Istatwa ta' l-Irxox t fin-Naxxar li żżanznet fl-1946 fi żmien il-Kappillan Dun Manwel Micallef (1893-1958). Xandru kien irranga l-Imghobbi l-antik ta' Laferla fl-1948.
- 20) Benefatturi ta' l-Angli li saru tal-"Fibre"; Nibdew mill-Anglu ta' hdejn l-ispizjar: (1) Benefatturi diversi; (2) Imħallas mill-fondi tal-festa; (3) Imħallas mill-fondi tal-festa; (4) Imħallas mill-"Peace Band Club"; (5) Imħallas minn Dun Karm Catania; (6) Imħallas mill-familja Muscat; (7) Migbur minn Gużepi Catania; (8) Imħallas minn Toni Muscat; (9) Imħallas minn bosta benefatturi.





- 1) Victor Gauci, (t.01.xi.1924-m.03.v.2008), disinjatur, skultur, pittur, u 'Maitre ébéniste', (Mastru Ebanista). Studja d-disinn u l-iskultura taht is-surmast Ignazio Cefai (1893-1980), bhal missieru Antonio (Ninu) (1886-1938), li kien studja taht il-Professor Giuseppe Cali' (1846-1930). Halla din id-dinja għall-ħajja aħjar is-Sibt 3 ta' Mejju 2008. (Għal aktar tagħrif ara l-Artiklu tas-Sur Victor Scerri; Victor Gauci, Prog. Festa "Peace Band Club" 2001).
- 2) Dun Pawl Said minn H'Attard, it-tieni Arċipriet tal-Parroċċa. Fi żmienu nbeda x-xogħol tal-bini ta' wara l-Knisja, il-bini tal-maħżen għall-armar u tkomplija tal-bini ta' l-Oratorju. Saret ukoll id-dekorazzjoni tal-koppla prinċipali tal-Knisja u anke tal-kapitelli kollha. Fis-sena 1973 Dun Pawl gie nnominat Monsinjur tal-Katidral. Mons. P. Said halla l-Parroċċa fil-bidu tas-sena 1974 u mar joqgħod h'Attard. Tagħrif ta' Francis Gauci (1922-84).
- 3) Iz-żebgħa li ntużat fid-dekorazzjoni, kien jisimha, "Rylard".
- 4) Fost dawk li taw daqqa t'id (1965-68), insibu lil Salvu Borg, Lolly iben Censu Fenech, Ġanni Falzon, Ġanni Buhagiar, Frans Muscat, Richard Massa, Joe Agius, Nenu Cortis, filwaqt li Wiġi Spiteri *Ta' Marozza*, kien ikun prezenti. (1994-96), Victor Gauci, Dun Karm Catania, Joe u ibnu David Agius, Joe Gauci u wliedu, Emmanuel Pullicino, Abram Bellia, Peter Galea, Salvu Abela u Karmnu Vella, fost oħrajn.
- 5) V.Gauci; Festa 1995. L-uniku hlas li kienu jiehdu kien, flixkun *soft drink* żgħir, il-Hadd filgħodu. (Tagħrif mogħti minn Lolly Fenech li kien ikun ma' missieru Ċensu).

#### Nota


Jiena ċert li matul is-snin kien hemm aktar nies li kienu jagħtu daqqa t'id iżda ma stajniex insemmu lil kulħadd. Niskuża ruhi bil-quddiem jekk hallejt lil xi hadd barra.

#### Hajr

Maestro Joseph Fenech, Tereza Fenech, Anthony Decelis, Joe Agius, Lolly Fenech, Charles Attard, Joseph Muscat, Frans Muscat, Paul Catania.

# Flower Arrangments

għall-  
okkazjonijiet  
kollha  
Prezzijiet  
moderati  
għal  
xogħol  
professjonali



**ANNA ZAMMIT**

**Azalea 23, Triq il-Kanada, Sghajtar, Naxxar**

**Tel: 2743 0604 - Mobile: 7943 0604**